


Regionların sosial-iqtisadi inkişafının təşviq edilməsi

№ 41 (2365) 27 oktyabr 2023-cü il



Azərbaycan Respublikasının
Medianın İnkişafı Agentliyi

LAÇIN - İSTİ OCAQ

Heç kimin ağına gəlməzdi ki, qısa zaman kəsiyindən sonra Laçında çox böyük abadlıq, tikinti və inşaat işləri görülməkdir. 2020-ci il 10 noyabr Bəyannaməsindən sonra ermənilər razılığa gəldilər ki, Laçını tezliklə tərk edəcəklər. Əlbəttə, müəyyən zaman kəsiyindən sonra üç ölkənin dövlət başçılarının imzaladığı bu Bəyannamə icra olunmağa başladı. Laçının kəndləri və əksər yaşayış məntəqələri ermənilər tərəfindən boşaldıldı. Və birçə Laçın şəhəri qaldı, o da Bəyannamədə göstərilmişdi ki, 5 kilometr məsafədə sülhməramlı qüvvələr yolda hərəkət edən ermənilərin təhlükəsizliyini təmin edəcəkdir.

Təbii ki, qısa zaman kəsiyində Laçın şəhərinə qayıtmaq üçün dövlət başçısı İlham Əliyevin göstərişi ilə Laçın şəhərinə keçməmək şərti ilə alternativ asfalt yol çəkildi. Bu ən möhtəşəm bir layihənin icrası idi. Yol istifadəyə verilməklə demək olar ki,

Laçın şəhəri də sülhməramlıların nəzarətindən götürüldü və orda məskunlaşmış ermənilər şəhərdən çıxarıldı.

Əlbəttə, belə bir füsunkar, gözəl təbiətə malik olan şəhəri diqqətsiz qoymaq olmazdı. Məhz yenə ölkə başçısı cənab İlham Əliyevin tapşırığı əsasında Laçın şəhərində çox böyük abadlıq və quruculuq işlərinə start verildi.

Düzdür, Laçın şəhəri Ağdam, Füzuli, Zəngilan, Cəbrayıl və Qubadlı kimi dağıdılmamış, əksər yaşayış binaları salamat qalmışdı. Bu da onunla bağlı idi ki, ermənilərin xarici ölkələrdən gətirdikləri əhalisi orda məskunlaşmışdı. Onlara da söz verirdilər ki, qorxub eləməyin, burda sizə hər cür şərait yaradacaq və işlə təmin edəcəyik.

Bu ermənilərin "dayılarının" Laçında məskunlaşmış insanlara olan vədləri idi. Amma bir müddətdən sonra onlar gördülər ki, separatçılar və

Ermənistanda vəzifə başında əyləşmiş şəxslər onları aldadıblar və pis vəziyyətə qoyublar. Ona görə də Laçını tərk edərkən bir çox ermənilər qəzəblənərək bəzi evləri yandırdılar və hətta tualet unitazlarını belə söküb apardılar.

Aydındır ki, bizim ermənilərin heç bir avadanlığına, əşyasına ehtiyacımız yox idi. Çünki Azərbaycan iqtisadi və hərbi cəhətdən elə bir qüdrətli dövlətdir ki, xaricdən heç bir yardım almadan işğaldan azad olunmuş yaşayış məntəqələrini yenidən tikmək və qurmaq gücünə malikdir. Bunu biz həm Füzulidə, həm Ağdamda, həm Cəbrayılda, həm Zəngilanda, həm Qubadlıda, həm də Kəlbəcərdə gördük.

Laçında isə demək olar ki, elə bir tikinti işləri görülür ki, bu möhtəşəm bir tarixdir. O tarixi görmək və yaşamaq laçınlılar kimi, bizim üçün də çox şərəfli və gözəl bir andır. Laçının hansı küçəsinə, hansı məhəlləsinə, hansı yerinə qədəm qoyursan orda böyük tikinti, abadlıq işlərinin şahidi olursan.

Laçının mərkəzində demək olar ki, əksər yaşayış binaları yenidən tikilərək tam istifadəyə yararlı hala gətirilib. Üstəlik də ermənilərin dağıtdığı yarımçıq binalar da əsaslı təmir olunub. Sosial obyektlər, xəstəxanalar, məktəblər, uşaq bağçaları demək olar ki, hamısı yüksək səviyyədə və keyfiyyətlə tikilərək istifadəyə verilib. Şəhərin mərkəzinə asfalt yol çəkilib. İşıq, qaz və su xətti demək olar ki, tam istismara hazırdır. Hazırda deyirik ona görə ki, yeni mənzilə köçmək istəyən, daha doğrusu köçürülən istənilən laçınlı sakin otağa girən kimi işığı yandıra biləcək, suyu gələcək və ocağını təbii qazla isi-

dəcəkdir. Laçına köçmüş bir neçə sakinlə söhbət edirik. Onların sevincinin həddi-hüdudu yoxdur. Ən azından ona görə ki, 30 ildən sonra doğma şəhərlərinə qayıdılar. Laçına qayıdanlardan biri də 75 yaşlı Nəsir Cabbar oğlu Kazımovdur. Nəsir kişinin çöhrəsindən sevinc yağır. Deyir ki, oğul, elə bilirdim öləcəm, Laçını görməyəcəm. Amma Allah-Təala mənə ölməmişdən əvvəl Laçını görməyi qismət elədi. Bir də niyə ölürəm ey?

Belə havanı udan, suyu içən, torpağın üstündə gəzən insan heç ölməmi? Allaha and olsun ki, Laçına gələn günü səhərə qədər sevincimizdən yata bilmədik. Oğlanlarımız, gəlinlərim hamısı bu gözəl, yaraşıqlı otaqda topladı. Axşam da çox dadlı bir Laçın aşısı bişirdik. O aşığı qaçqınlıq dövründə də bişirdik ey, amma belə ləzzətli deyildi. Çünki nə yeyirdik-sə elə bil balıq sümüyü kimi boğazımızda qalırdı. İndi bizə burda döndürülmüş mənzil veriblər. Allah prezidentimiz İlham Əliyevin canını sağ eləsin və ordumuzu qorusun. Bax, onların hesabına biz bu isti ocaqda oturmuşuq. İnanın, evə girəndə elə bil dünyanı mənə verdilər. Heç inanmırdım ki, bizim üçün belə yaraşıqlı, gözəl mənzillər tikilib. Tək bizim yaşadığımız mənzil yox, yeni tikilmiş mənzillər belə yaraşıqlı və gözəldir.

Nəsir kişi deyir ki, burda biz bekar dayanmırıq. İki oğlum tikintidə işləyir, həyat yoldaşım da xəstəxanada tibb bacısıdır. Bir nəvəmi də işlə təmin ediblər. Əsas məsələ odur ki, şəhərdə əvvəllər adam az idi, indi küçəyə çıxırsan, bazar-dükana gedirsən görürsən, maşallah, nə qədər köhnə qonşular, qohumlar var. Laçından Kifayət xanım da bu yurdun gözəlliyin-



dən, əsrarəngliyindən söhbət açır. Deyir ki, qardaş, gəlib Laçını gördüm elə bil dünyanı mənə verdilər. Allaha and olsun bəlkə də Laçın dünyanın ən gözəl yerlərindən biridir. Havası təmiz olduğu kimi, insanları da təmiz, sadə və səmimidir. Kifayət xanım deyir, kiminlə söhbət etdiksə hamı bizi evinə qonaq dəvət elədi, süfrə açmaq istediklərini bildirdi. Kifayət xanımın qızı isə Laçını cənnətə bənzədir. Söhbət əsnasında deyir ki, vallah, adam burdan heç yerə getmək istəmir. Sevincimdən səhərə qədər yatmamışam, nə telefona baxıram, nə də televizora. O qədər sevindim ki, Laçının hər daşını, hər torpağını öpdüm. Düşünürəm ki, nə yaxşı göydə Allah, yerdə Cənab Prezident İlham Əliyev bizi bu yurda qaytardı!

Laçının hər daşında, hər çiçəyində, hər qayasında, hər gülündə

şəhidlərimizin izi, ləpəri, nəfəsi, sevgisi hiss olunur. Çünki o boylanan qaya da, o ucalan dağ da, o güllər-çiçəklər də elə şəhidlərin özüdür. Hər addımbaşı onların nəfəsi, həniri, ürək döyüntüsü hiss olunur. Bunu tək biz demirik, bunu həm də Laçında yaşayan və şəhidlərin ruhuna həmişə dua oxuyan minlərlə insan deyir. O insanlar ki yurda döndülər, ocaq qaladılar və öz torpaqlarına ürəkdən bağlandılar. Allah onları həmişə bu yurdda, bu obada, bu ocaqda əbədi saxlasın!..

Faiq QISMƏTOĞLU

AZƏRBAYCAN RESPUBLİKASININ
MEDIANIN İNKİŞAFI AGENTLİYİNİN
MALİYYƏ YARDIMI İLƏ

